

संस्कृत वार्ता:

दिनाङ्क : 28/04/2026

### आदौ मुख्यवार्ता:

- प्रधानमन्त्री नरेन्द्रमोदी वाराणस्याम् पञ्चाशदधिकत्रिशतमुत्तरषट्सहस्रकोटि-रूप्यकाणां विविधपरियोजनानाम् उद्घाटनं शिलान्यासम् अमृतभारत-एक्सप्रेस इति रेलयानद्वयस्य ध्वजोत्तोलनेन सह शुभारम्भं च कृतवान्।
- वर्धमानस्य तापस्य, उष्णतरङ्गस्य च प्रतिकूलप्रभावात् कर्मकराणां श्रमिकाणां च रक्षणाय सर्वकारेण राज्यानां केन्द्रशासितप्रदेशानां च कृते राष्ट्रव्यापी-उष्णतरङ्ग-परामर्शः प्रसारितः अस्ति।
- किर्गिस्तानस्य बिश्केक-नगरे शाङ्घाई-सहकार-सङ्घटनस्य रक्षामन्त्रिमण्डले रक्षामन्त्री राजनाथसिंहः अद्य आतङ्कवादं विरुध्य कठोरसञ्चेतनाम् अयच्छत्, आतङ्कवादस्य केन्द्राणि न्यायोचित-दण्डात् मुक्तानि न सन्ति इति सुदृढीकृतवान् च ।
- पश्चिमबङ्गालराज्ये श्वः विधानसभानिर्वाचनस्य द्वितीयान्तिम-चरणाय मतदानस्य कृते सर्वाः सज्जताः पूरिताः ।
- अपि च
- आई. पी. एल. क्रिकेट्-क्रीडायां पञ्जाब-किङ्ग्स्-दलं अद्य सायङ्काले न्यू-चण्डीगढस्य मुल्तांपुरे राजस्थान्-रायल्स्-दलं सम्मुखी करिष्यति।

### अथ वार्ता: विस्तरेण

#### प्रधानमन्त्री-वाराणसी

प्रधानमन्त्री नरेन्द्रमोदी स्वकीयायां द्विदिवसीयायां यात्रायाम् उत्तरप्रदेशस्य वाराणसीनगरं प्राप्तवान्। तत्र सः महिलासम्मेलनम् इति कार्यक्रमे भागं भजितवान् सहैव पञ्चाशदधिकत्रिशतमुत्तरषट्सहस्रकोटि-रूप्यकाणां विविधपरियोजनानाम् उद्घाटनं शिलान्यासं च कृतवान्। प्रधानमन्त्री अद्य सायं अमृतभारत-एक्सप्रेस इति रेलयानद्वयस्य ध्वजोत्तोलनेन सह शुभारम्भं कृतवान्। एतयोः रेलयानयोः एकं रेलयानं बनारसनगरात् पुणेनजनपदस्य हदप्स-रेलस्थानकं यावत् अपरं च अयोध्यातः समारभ्य मुम्बईनगरस्य लोकमान्यतिलक-टर्मिनस्-स्थानकं प्रति गमिष्यतः।

#### प्रधानमन्त्री-सिक्किम

प्रधानमन्त्री नरेन्द्रमोदी अद्य गङ्गटोक-नगरस्य पालजोर-क्रीडाङ्गणे चतुः सहस्र-कोटि-रूप्यकाणां बहुविधविकास-परियोजनानां उद्घाटनम्, शिलान्यासं च कृतवान्। सः पूर्वोत्तरक्षेत्राणां कृते षट् क्रिकेट्-अकादमीनाम् घोषणाम् अपि अकरोत्। सिक्किम्-

राज्यस्य पञ्चाशत्तमस्य राज्योत्सवस्य समापनसमारोहे सः परियोजनानां उद्घाटनम् अकरोत्। जनसमूहं सम्बोधयन्, श्रीमोदी पूर्वोत्तरं भारतस्य "अष्टलक्ष्मी" इति वर्णितवान् तथा च "ऐक्ट् ईस्ट्, ऐक्ट् फास्ट्" इत्यस्य प्रशासकीय-संकल्पस्य उपरि अवधानं प्रदत्तवान्।

प्रधानमन्त्रिणा सिक्किम-राज्यं पूर्वस्य स्वर्गम् इति वर्णितम्, राज्यस्य बृहत्तमासु पर्यटनक्षमतासु बलं प्रदत्तम्। सः अवदत् यत्, सिक्किम-राज्ये मूलसौकर्याणां, सम्पर्काणां च उन्नत्यैः सर्वकारः सर्वोच्चप्राथमिकतां प्रददाति। प्रधानमन्त्री अवदत् यत्, जैविक-प्राकृतिक-कृषि क्षेत्रे सिक्किम-राज्यस्य साफल्यं देशस्य कृते आदर्शः अभवत्। अस्य अवसरस्य स्मरणार्थं "एकतायाः सहस्राणि सोपानानि" इत्यनेन शीर्षकेन भव्यः सांस्कृतिकः कार्यक्रमः आयोजितः, यस्मिन् साधैकसहस्रतोप्यधिकाः स्थानीयकलाकाराः सम्मिलिताः अभवन्।

### उष्णलहरी

वर्धमानस्य तापस्य, उष्णतरङ्गस्य च प्रतिकूलप्रभावात् कर्मकराणां श्रमिकाणां च रक्षणाय सर्वकारेण राज्यानां केन्द्रशासितप्रदेशानां च कृते राष्ट्रव्यापी-उष्णतरङ्ग-परामर्शः प्रसारितः अस्ति। नियोक्तृभ्यः, अधिभोक्तृभ्यः, उद्योगेषु, निर्माणसंस्थासु च कर्मचारिणां कृते सुरक्षोपायानां तत्क्षण-प्रभावेण कार्यान्वयनार्थं आवश्यकानि निर्देशानि निर्दिशन्तु। श्रम-आजीविका-मन्त्रालयः श्रमिकाणां, विशेषतः बाह्य-श्रम-गहन-क्षेत्रयोः नियोजितानां संरक्षणार्थं समन्वितस्य, बहु-क्षेत्रीयस्य, बहु-आयामी-दृष्टिकोणस्य आवश्यकतायाः विषये अवधानं दत्तवान्। मन्त्रालयः पर्याप्तमात्रायां पेयजल-सुविधाः, विश्रामक्षेत्राणां व्यवस्था, कार्यस्थलानां शीतलीकरणम् च सुनिश्चेतुम् आदिष्टवान्। कर्मचारिणां नियमित-स्वास्थ्य-परीक्षणं सुनिश्चितं कर्तुं स्वास्थ्य-विभागेन सह समन्वयं स्थापयितुं ते सूचिताः सन्ति।

### विराम

संस्कृतवार्तायाः संस्करणमिदम् इदानीम् आकाशवाणीतः प्रसार्यते। सममेव अयं कार्यक्रमः आकाशवाण्याः अन्तर्जालपटले [www.newsonair.gov.in](http://www.newsonair.gov.in) इत्यत्र, अथ [newsonair](http://www.newsonair) चलदूरभाषीय-तन्त्रांशे अपि उपलब्धो भविष्यति।

### राजनाथ-किर्गिस्तान

रक्षामन्त्री राजनाथसिंहः अद्य आतङ्कवादं विरुध्य कठोरसञ्चेतनाम् अयच्छत्, आतङ्कवादस्य केन्द्राणि न्यायोचित-दण्डात् मुक्तानि न सन्ति इति सुदृढीकृतवान् च। अवधेयं यत् किर्गिस्तानस्य बिश्केक-नगरे शाङ्घाई-सहकार-सङ्घटनस्य रक्षामन्त्रिमण्डले सिंह-वर्यः सम्बोधयन् आसीत्। सः जम्मू-कश्मीर-राज्यस्य पहलगाम-नगरे सद्य एव कृतस्य प्राण-घातकातङ्क्याक्रमणस्य वार्षिकोत्सवम् अस्मारयत्। सिंह-वर्यः अवदत् यत्, आक्रमणस्य प्रतिक्रियारूपेण सिन्दूराभियानम् इत्यस्य समये, भारतं स्वस्य दृढं संकल्पं प्रादर्शयत् यत् आतङ्कवादस्य केन्द्राणि न्यायोचित-दण्डात् मुक्तानि न सन्ति।

रक्षामन्त्रिणा आतङ्कवादस्य, पृथकतावादस्य, उग्रवादस्य च सुरक्षित-आश्रयस्थानानां निर्मूलनार्थं, राजनैतिक-अपवादान् निराकृत्य च एकीकृतपक्षस्य आह्वानम् अकरोत्। सः सुदृढरूपेण अवदत् यत् राष्ट्रस्य सार्वभौमत्वस्य उपरि आक्रमणं कुर्वन्तं राज्य-प्रायोजितस्य पारेसीम्नः आतङ्कवादं विरुध्य समदृष्टिः भवेत्, यतः पृथग्दृष्ट्यै स्थानम् नास्ति ।

### पश्चिमबङ्गाल-निर्वाचनम्

पश्चिमबङ्गालराज्ये श्वः विधानसभानिर्वाचनस्य द्वितीयान्तिम-चरणाय मतदानस्य कृते सर्वाः सज्जताः पूरिताः सन्ति। अस्मिन् चरणे सप्तमण्डलानाम् आहत्य द्विचत्वारिंशत्तैकशत-निर्वाचनक्षेत्रेषु मतदानं भविष्यति। आहत्य अष्टचत्वारिंशदधिक चतुःशतोत्तरैकसहस्र प्रत्याशिनः नैर्वाचनिकसमरांगणे सन्ति, तेषु विंशोत्तरद्विशतं यावत् महिलाः सन्ति। अस्मिन् चरणे विंशतिलक्षाधिक-त्रिकोट्यधिकाः मतदातारः सन्ति, यस्मिन् सार्धैक कोट्यधिकाः महिलाः, द्विनवत्यधिक सप्तशतं यावत् किन्नर-मतदातारः च सन्ति । आरक्षकैः सुरक्षाभियानानि तीव्रीकृतानि सन्ति। ह्यः निर्वाचन- मण्डलेषु अष्टशततोप्यधिकाः जनाः निगडिताः। अद्यावधि त्रयोविंशतिशतम् यावत् जनानां निगडनम् अभवत्। स्वतन्त्रं शान्तियुतं च मतदानं सुनिश्चेतुं निर्वाचन-आयोगस्य निर्देशानुसारं कार्यं कुर्वन्तः आरक्षकाः अभिज्ञातानां उपद्रवीनां लक्ष्यीकुर्वन्तः सन्ति। केन्द्रीयसैनिकाः अपि मण्डलेषु निरीक्षणं, पथसञ्चलनम्, निरीक्षणस्थानानां निरीक्षणं च वर्धितवन्तः।

### अश्विनी-ए. आई.

केन्द्रीय-रेल-सूचना-प्रसारण-मन्त्री वैष्णवः आन्ध्रप्रदेशस्य मुख्यमन्त्री एन. चन्द्रबाबु-नायडुः इत्यनेन सह सम्मिल्य अद्य विशाखापत्तनमे गूगल्-क्लाउड-इण्डिया-ए.आई. हब इत्यस्य शिलान्यासं कृतवान् । कार्यक्रमत्रयाय उपस्थितं जनसमूहं सम्बोधयन् केन्द्रीयमन्त्री अवदत् यत् देशः इलेक्ट्रानिक्स-उत्पादनं, सेमिकण्डक्टर-उत्पादनं, उन्नत-चिप-विन्यासं, कृत्रिम-बुद्धि-प्रौद्योगिकीं च प्रति अग्रे गमिष्यति । मन्त्रिवर्यः अवदत् यत् प्रधानमन्त्रिणः नरेन्द्र-मोदिवर्यस्य मेक-इन-इण्डिया इति दृष्टिकोणम् अनुसरत् विश्वव्यापी विश्वसनीयः च इलेक्ट्रानिक्स-निर्माणसहभागी इति रूपेण भारतं द्रुतगत्या उद्भूतम् अस्ति ।

### सलीमडोला-भारतम्

दाउद-इब्राहिम् इति कुख्यातस्य मादकद्रव्याणां निकटसहायकः व्यापारी च मोहम्मदसलीमडोला इत्येषः अद्य प्रातःकाले भारतं प्रति आनीतः। केन्द्रीय-गृह-मन्त्री अमितशाहः अवदत् यत् नार्कोटिक्स-कण्ट्रोल-ब्यूरो इत्यनेन तुर्की-देशात् सलीम-डोला इत्यस्य प्रत्यावर्तनप्रक्रियायां महती सफलता प्राप्ता। एकस्मिन् सामाजिक-सञ्जाल-संदेशे, श्रीशाहवर्यः अवदत् यत् सलीमडोला इत्यस्य निगडनेन, सङ्गठित-अपराध-सङ्घस्य सदस्याः न्यायालयम् आनेतुं नरेन्द्रमोदी-सर्वकारस्य दृढः संकल्पः प्रतिबिम्बयते ।

### विदेशमन्त्री-संयुक्तराष्ट्रम्

विदेशमन्त्री डॉ. एस्-जयशङ्करः अद्य संयुक्तराष्ट्रसङ्घस्य सामान्यसभायाः अध्यक्षया अनालेना-बेयर्बाक इत्यनया सह नवदिल्ल्यां मेलनम् अकरोत् । सामाजिक-सञ्जाल-संदेशे, विदेश-मन्त्री श्रीजयशङ्करः अवदत् यत्, तौ यूएन - अशीति इति नवाचारस्य , सस्टेनेबल्-डेवलपमेण्ट्-गोल्स् इत्यस्य, आर्टिफिशियल्-इन्टेलिजेन्स् इति कृत्रिमबुद्धिमत्तायाः प्रभावान्, पश्चिम-

एशियादेशेषु वर्तमान-संघर्षम् चाधिकृत्य चर्चा कृतवन्तौ। उभयपक्षौ बहुपक्षवादस्य, विशेषतः ग्लोबल-साउथ इत्यस्य, च आवश्यकतां अधोरेखितवन्तौ ।

### एनसीईआर-टी

शिक्षामन्त्री धर्मेन्द्रप्रधानः अद्य वर्तमानसत्राय एन सी ई आर टी इत्यनेन सद्य एव प्रकाशितानां पाठ्यपुस्तकानां उपलब्धतायाः वितरणस्य च समीक्षाम् अकरोत् । शिक्षामन्त्रालयेन प्रोक्तं यत् मन्त्रिवर्येण राज्यप्रशासनैः वितरकैः च सह राज्येषु केन्द्रशासितप्रदेशेषु विशेषरूपेण ग्रामीणक्षेत्रेषु च पाठ्यपुस्तकानाम् उपलब्धतां वितरणसम्बद्धं च विषयमवलम्ब्य चर्चा कृता । श्रीप्रधानेन सम्बद्धाधिकारिणः पुस्तकानां सुगमवितरणाय उपलब्धतायै च निर्दिष्टाः सहैव ई-पाठशाला चेत्यादिषु अन्तरजालपटलेषु पुस्तकानां डिजिटल-छायाप्रतिनाम् उपलब्धता अपि भवेदिति निर्दिष्टा ।

### आई. पी. एल. क्रिकेट्

आई. पी. एल. क्रिकेट्-क्रीडायां पञ्जाब-किङ्ग्स्-दलं अद्य सायङ्काले न्यू-चण्डीगढस्य मुल्लांपुरे राजस्थान्-रायल्स्-दलं सम्मुखी करिष्यति। क्रीडायाः आरम्भः सायं सार्द्धसप्तवादने भविष्यति।

॥ इति वार्ताः ॥